



۲۰۱۷/۰۴/۱۷



انجنیر سلطان جان کلیوال

د شهیدی فرخندی یو بل ورور د جادوگرانو قربانی شو

په هغه ورځ چې د ننگرهار د ولایت د اچین په ولسوالۍ کې متحده ایالاتو پوځی قوتونو د بمونو د مور په نوم د اسد خیلو په سیمه کې د شوکانی د معدن په استخراجی سمخو او تونلونو، چې ډیر کلونه وړاندې د محلی خلکو له لوری د شوکانی د ډبرو د استخراج په منظور کیندل شوی وی او د اوریدو له مخی په اوس وخت کې د داعش د وسله والی ډلی د پټن ځایونو او د وسلو د زخیرو په توگه تری کار اخستل کیده، وچاوه او د سیمی په خلکو یی ستره ویره گډه کړه، په همدی ورځ د کوزی پښتونخوا د مردان په سیمه کې د ولی خان د پوهنتون د شاگردانو په لیلیه کې یوه ډیره بده، ناوړه، کرغیرنه او زره بوگونکی پېښه د همدی پوهنتون د هغو شاگردانو له خوا چې د عقل او تمیز سترگی ورته د مولانا فضل الرحمان، مولانا سمیع الحق او د دیو بند د مدرسو ناپوهو او د انسان او اسلام دښمنه نورو بی مغزه ملایانو رندی کړی دی را منځ ته شوه.



دا ناوړه، خواشونکی او زره درد ونکی پېښه د وحشت او جهالت هغی پېښی ته ورته ده لکه دوه کاله او څو میاشتې د مخه چې د یوه تعویز لیکونکی ملا د دروغین اواز په پورته کولو چې د کابل د ښار د شاه دوشمشیره د زیارت په احاطه کې د فرخندی په نوم یوه مسلمانان او د خرافاتو مخالفه پیغله د قران عظیم الشان د پاڼو په سوزولو متهمه کړه او د ناپوهانو په لښکرې په رڼا ورځ په ډیره بدی بنی سره په شهادت ورسوله.

دا پېښه د ولی خان د پوهنتون په انگر کې د دی پوهنتون د یوه زلمی محصل سره چې مشال خان نومیده، په دی نوم را منځ ته شوه چې گوندی هغه (مشال خان) چې د احمدیه طریقی یا مذهبی ډلی پیرو دی د اسلام ستر پیغمبر حضرت محمد مصطفی (ص) ته یی توهین کړیدی.

دغه پېښه د پاکستان صدر اعظم محمد نواز شریف هم د ملایان له ویری په سر سری او ډیری معمولی بڼه غندلی او هغه یی ناوړه پېښه بللی، خو دا یی نه دی ویلی چې د دی پېښی عاملونو سره به قانونی چلند وشی. د خیبر پښتونخوا ایالتی صدر اعظم په خپله وینا کې و ویل چې « تر اوسه د هیچا سره داسی کوم ثبوت نشته چې دا وژل شوی محصل مشال خان د اسلام پیغمبر ته په سپکاوی کولو سره له اتهام نه د تصدیق حالت ته ورسولی شی». و مو ویل چې دا پېښه د شهیدی فرخندی پېښی ته ورته یوه پېښه ده، خو له هغی سره د ورته والی سره سره څه تفاوتونه هم لری.

د فرخندی د پېښی سره یی ورته والی دادی چې:

- دواړه پېښي په رڼا ورځ ديوه تعویزگر ملا او يوه ځوان محصل د تهمت په نتيجه کې را منځ ته شوی.
- دواړو ته په لسگونو تماشه چيان ولاړ وو خو هيچا يې د خلاصی تکل ونه کړ.
- دواړه په داسی سيمو کې را منځ ته شوی چې په مکمله توگه د دولتی امنیت په ساحه کې وی.
- دواړه بې له دی چې دهيواد جاری قوانین او د جرم اثبات پکې وشی، د پوچو احساساتو قربانيان شول.
- دواړه پېښي د د یویندی ملایانو او د هغوی د شاگردانو له خوا تائید شوی، او قاتیلین حق په جانب و گڼل شول.
- او بلاخره دواړه د درواغو په اوازی شره په شهادت ورسیدل.

دا دواړه پېښي يوه د بلې سره ځنی تفاوتونه هم لری په دی ډول:

– فرخنده د يوه داسی ملا له خوا د قران عظیم الشان د پانو په سوځولو متهمه شوه چې هغه د همدی تعویز لیکلو له لاری ځانته روزی پیدا کوله او فرخندی د هغه دا عمل د اسلام د دین د اساساتو له مخی ناسم گڼلی و، او د عوامو ساده گانو د قهر او غصب په نتیجه کې په ډیر فجیع ډول په شهادت ورسیده. حال داچې مشال خان چې د انجنری پوهنځی نه فارغ شوی و او غوښتل یی چې په ژورنالیزم کې هم ډگری تر د لاسه کړی په يوه عالی تحصیلی مو سسه کې د خپلو همزولو محصلینو او تعلیم والا ځوانانو له خوا په داسی وحشیانه توگه په شهادت رسیری چې هیڅ سالم انسان یی د کتلو توان نه شی پیدا کولی.

- د هغه د وهلو او ټکولو ټولی صحنی د لسگونو ننداره کونکو له خوا عکاسی کیری، خو هیڅوک داسی فکر نه کوی چې دا ددوی همزولی او هم صنفی دی.
- هغه د مولانا فضل الرحمن او مولانا سمیع الحق د مغز پری مینځل شوو شاگردانو له لوری د خپلی کوتي نه په وهلو ټکولو را ایستل کیری او د محصلینو د لیلی مخی ته په کشولو، وهلو او ټکولو راورل کیری، د انسانی کرامت خلاف جامی تری وکاری، نور محصلین هم پری را خبریری او بیا په داسی حال کې چې سوچه لوخ دی په تیرو ویشتل کیری، په کوتونو وهل کیری او به همدی توگه سا ورکوی خو بیایي په مرینی هم دومره په غونډارو ولی چې په مکمله توگه یی د پیژندلو نه و کاری.
- تر وژلو وروسته د سیمی یو ملا چې د ملا فضل الرحمان د جمعیت د گوند غړی دی په لور غبر (الله اکبر) وای او د ټولو حاضر و کسانو ته په کله سپارښتنه کوی چې: «هیڅوک د ده د جنازی د کولو حق نه لری، دا مر دار دی او بادی باید سپو ته واچوله شی.....»
- د پېښی ځای ته پولیس راځی د مشال خان بادی د ځان سره روغتون ته وری خو د پېښي په جرم د همدی ملا په امر څوک نه نیسی. داچې وروسته به یی څوک نیولی وی کنه پته نشته.

زما هدف د دی مطلب د لیکلو او د درنو لوستونکو سره د هغه د شریکولو نه دادی چې:

- د هر مسلمان د پاره په دی باندی پوهیدل ډیر ضروری دی چې که د اسلام مبارک، مکمل او د دنیا او اخرت د ټولو چارو د جوړښت دین وی نو باید چې د مولانا ، فضل الرحمان ، مولانا سمیع الحق، مولانا جلال الدین حقانی او نورو انگریزی ملایانو د تسلط نه ژر تر ژره را وایستل شی او که داکار په ټول ممکنه سرعت تر سره نه شی د دوی وحشی اعمال به د دی مقدس دین په اصلی ماهیت باندی یوه داسی توره پرده را خوره کوی چې د نری د مسلمانانو نه به د خپل عظیم دین څیره پټه او ورکه کوی.

- تر بل هر وخت نه د اسلامي هيوادونو د کنفرانس غړی هيوادونه اوس دروند مسؤليت لری چی د اسلامي نړی د سمی اداری د پاره د دین د ریښتینو عالمانو او پوهانو په گډون د انسانی حقوقو د مراعات یو داسی سیستم را منځ ته کړی چی د اسلام د دین عظمت، محبت، حقانیت، عدالت او انصاف نړیوالو ته وروښای او دا په ثبوت ورسوی چی د اسلام مبارک دین د اخوت دین دی نه د نفرت ، وحشت او دهشت.
- د اسلامي کنفرانس غړی هيوادونه که په رښتیا سره د دی غوښتونکی شی چی د اسلام نوم د بدرنگی نه و ساتل شی باید ډیر ژر لاس په کارشی او د یوی ستړی اسلامي کنگری په جوړیدو سره، ټولو هغو معضلو ته په مشوره او قرآنی ارشاداتو سره د حل لاری پیدا کړی چی د اسلام د لمنی نه د تروریزم داغ لری کړی، په ټولو هغو اسلامي دولتونو چی د ترهگریزو عملیاتو ملاتړ کوی داسی بندیزونه او قیودات و لگوی چی که په هر هیواد کی د دی عمل ملاتړ وشی نه یواځی اسلامي نړی به ورسره خپلی اړیکي پریکوی بلکی د نوری دنیا د هیوادونو نه به هم غواری چی اړیکي ورسره پری کړی.
- زه په آخر کی د ټولو هغو افغانی پوهانو او عالمانو نه په ډیر احترام غوښتنه کوم چی داسی پښو ته، په وره او کمه سترگه ونه گوری او په هره طریقه چی کولی شی د عدالت او انصاف د پاره چیغه پورته کړی او زیار و باسی چی لومړی اسلامي نړی او بیا ټوله انسانی نړی دی ته را و بولی چی د بشریت په مخکی پرتی ستونزی نه په بمونو او وژنو له منځه ځی او نه په په دښمنیو او جنگونو سره څوک بری تر د لاسه کولی شی. یواځنی شی چی د اتولی ستونزی پری حل کیدی شی مفاهمه او د افکارو تبادلده ده، چی د بل هر طریق او آئین نه د اسلام په مقدس دین کی ورته ډیر اهمیت ورکړ شویدی، په دی برخه کی راته پټه خوله پاتی کیدل ثواب نه بریښی. و سلام.

ټورنټو - کاناډا - ۲۰۱۷/۰۴/۱۷